

سنڌي ڪهاڻيءَ ۾ سنڌ جي معاشي ۽ سماجي حالتن جي
عڪاسي

Reflection Of Economic And Social Conditions Of
Sindh, In Sindhi Short Story

ABSTRACT:

Short story is an important prose form of literature in which all kind of feelings and emotions of life including historical, political and social conditions are being explained by Authors. "Hur Mukhi" was the first Sindhi Short Story in which Economic and Social conditions of Sindh were depicted. Exploitation of poor people was started in Sindh by the business class of sindh with the support of rulers, social and religious conflicts were managed to unrest the hole society of Sindh. This scenario was depicted in short stories at that time.

ادب جي تخليق جو سرچشمو سماج آهي. جتي قومن ۽ سماجن جو رڪارڊ تاريخ محفوظ ڪري ٿي، اتي ادب پڻ اهو رڪارڊ محفوظ ڪري ٿو. مورخ وري به محتاط ٿي لکي ٿو، چاهيندي به سچ تان مڪمل پردو کڻي نه سگهندو آهي، پر تخليقڪار فن جي ذريعي سمورو سچ لکي ڄاڻي ٿو. سنڌ، معاشي ۽ تهذيبي لحاظ کان، قدرتي وسيلن ۽ جاگرافيائي بيهڪ سبب مضبوط خطو رهي آهي، جنهن ڪري ماضيءَ ۾ دنيا جي سياحن توڙي مختلف حڪمرانن جي توجهه جو مرڪز رهي. هر قسم جي پيداوار ڏيندڙ، خشڪي توڙي سامونڊي رستن ذريعي دنيا سان ڳنڍيل رهي آهي. ڊاڪٽر ايس. پي. چيلاڻي پنهنجي ڪتاب ”سنڌ جي اقتصادي تاريخ“ (1592ع کان 1842ع) جي مهاڳ ۾ لکي ٿو: ”هن ڪتاب ۾ مون ڪنهن به سونهري دور جي تلاش ڪرڻ جي ڪوشش نه ڪئي آهي، پر ان دور جي مستند ۽ اهم تصنيفن کي غور ۽ خبرداريءَ سان مطالعي ڪرڻ بعد، هن نتيجي تي پهتو آهيان ته، هي ننڍڙو ۽ بظاهر غير اهم صوبو هندستان جي هڪ ڏورانهين ڪنڊ ۾ واقع هجڻ جي باوجود ماضيءَ جي تجارتي دنيا ۾ وڏي مرتبي ۽ عروج تي هو، ۽ ڪنهن وقت هندستان جي ترقي يافته واپار ۽ تجارت ۾ هڪ مکيه لنگهه هجڻ جي حيثيت سان، ڪافي اهم ڪردار ادا ڪيو اٿس.“ (چيلاڻي، 1995: 18)

ماضيءَ جي تاريخي حوالن کان علاوه موجوده دور ۾ ئي ڏسجي ته ترقي، واڌاري ۽ سڌاري لاءِ گهربل هر قدرتي وسيلو موجود آهي. ان جي باوجود آباديءَ جو وڏو حصو بنيادي سهولتن کان محروم آهي. سنڌ جي تباهه معاشي حالتن جي نشاندهي ۽ ان جا سبب سنڌ جا ڏاها دانشور پنهنجي تحريرن ۾ ڪندا رهيا آهن، جيئن محمد ابراهيم جويو لکي ٿو: ”سياسي مفادن سان شهري ۽ ڳوٺاڻي سنڌ وارو پيدا ڪيل مٽاڇرو ۽ هٿ ٺوڪيو ورهاڱو، هڪ لڳ ڪانڊاريندڙ ڏيک ڏئي رهيو آهي. جيڏانهن به اڪيون ڦيري ڏسو، جيڪڏهن اوهين ڪراچيءَ کان نٿي ننگر ڏانهن ويندا ته گهگهر ڦاٽڪ کان پوءِ اوهين ڏسندا ته، اصلوڪا رهواسي اڃا تائين اونداهيءَ دور ۾ جي رهيا آهن. اهي چڙوچڙ ڪڪائين جهوپڙين ۾ رهن پيا، انهن جون زانفائون مٿي تي پراڻا گهڙا کڻيو، پيرين پنڌ ميل پري کان پيئڻ جي پاڻي ڀرڻ لاءِ ويندي ڏسبيون، سو به اُگهاڙي پيرين ليڙون ليڙون لٿن ۾، تن جا ٻار ۽ ٻڍا ڪراچي ۽ ٻين شهرن ڏانهن پنڻ لاءِ وڃن ٿا. سچ پچ ته انهيءَ شهري ۽ بهراڙيءَ واري ورهاڱي وسيلي پيدا ڪيل فرق کي ڏسي ماڻهوءَ جو ڪنڌ شرم کان جهڪيو وڃي.“

(جويو، 2012: 462)

هن صورتحال جا ڪيترائي سبب آهن. هن حال تائين پهچندي سنڌ وڏو تاريخي سفر ڪيو آهي، ماضيءَ ۾ قربانيون ڏنيون ۽ تڪليفن کي برداشت ڪيو، ان کي سنڌ جي ڪهاڻيڪارن پنهنجي ڪهاڻين ۾ پيش ڪيو آهي. ڪهاڻي افسانوي ادب جي اهم صنف آهي، جنهن ۾ زندگيءَ جي هر احساس ۽ جذبي کان ويندي تاريخي، سياسي، سماجي ۽ معاشي حالتن کي کي پيش ڪري سگهجي ٿو. جديد ڪهاڻيءَ جو سماجي سجاڳيءَ ۾ اهم ڪردار رهيو آهي. سنڌي ڪهاڻيءَ جي سفر جو آغاز 1914ع ۾، لال چند امرڌني مل جي ڪهاڻي ”حُر مڪيءَ جا“ کان ٿيو. هن ڪهاڻيءَ کان ئي هن دور جي سنڌ جي معاشي ۽ سماجي حالتن جو پتو پوي ٿو. ڪهاڻيءَ جو اهم ڪردار ’بچو‘ آهي، پير صاحب جي آمد وقت ڪنهن سان تڪرار ۾ هن کان اتفاقي خون ٿي پيو. بچو پاڻ لکي ويو. سندس پيءُ کي جيل ۾ وڌو ويو، جتي هي شريف ماڻهو زهر کائي مري ويو. بچو ان کان پوءِ ڌاڙا هڻڻ ۽ پاڻ جهڙن ٻين کي شامل ڪرڻ لڳو. لعل چند لکي ٿو: ”هي ڦريندا صرف انهن کي هئا، جن کين ستايو هو، يا جي غريبن سان غضب ڪري، مفت جا مال ميڙي، وڏا سڀنيائي ٻڻجي پيا هئا. غريبن ماروڻن ڪانه هئي. مسڪينن ۽ محتاجن کي هڙئون چوڙي ڏيندا هئا.“

(لعل چند، 1914ع: 11)

هن ڪهاڻيءَ ۾، سنڌ ۾ ڌاڙيلن جي شروعات انهن جي سبب، سندن سرپرستي ڪندڙن کي به پيش ڪيو ويو آهي. گڏوگڏ غريبن ۽ مسڪينن کي ڦريندڙ واپاري ۽ سرمائيدار طبقو، انگريزن سان گڏجي استحصال ڪري

رهيو هو. 1923 ع ۾ ”چمڙا پوش جون آڪائيون“ ۾، جينمل پرسرام، سرمائيدار ۽ بالا عملدارن جي عياشين، ننڍي عمر جي نياڻين جي زبردستي شادي ڪرائڻ يعني بي جوڙ رشتا طئه ڪرڻ جهڙين حقيقتن کي ڪهاڻين ۾ پيش ڪيو، جيڪو مسئلو اڃا تائين به سماج ۾ موجود آهي، جنهن سببان، سنڌ جي ڪيترن ئي ڪهاڻيڪارن، هن موضوع تي قلم کنيو آهي. 1930 ع ۾ امر لعل جي ڪهاڻي، ”ادو عبدالرحمان“ سنڌ جي صوفيائي فڪر سان گڏ، ان وقت جي ٻين سماجي مسئلن ۽ اوڻاين تان به پردو کنيو آهي، جن ۾ ان وقت جي عدالتي نظام ۾ ڪمزوريون، دولت جي لالچ ۾ نوجوان نياڻين کي گهر ۾ وهاري ڇڏڻ. هن مسئلي ۽ موضوع کي پنهنجي دور ۽ حالتن جي تناظر ۾، ورهاڱي بعد نئين انداز ۾ منير احمد ماڻڪ ۽ نورالهدا شاهه پنهنجين ڪهاڻين ۾ پيش ڪيو آهي. هن دور ۾ هٿرادو ڪرايل هندو مسلم فسادن ۽ عالمي جنگين سبب پيدا ٿيندڙ کوٽ سبب سنڌ جي معاشي حالتن کي ڪمزور ڪيو. امر لال جي ڪهاڻين ”رام ۽ رحيم“ مذهبي انتها پسندي ۽ ان جي حل کي پيش ڪيو آهي. ’لالِي‘ ڪهاڻيءَ ۾ هن دور جي معاشي بدحالي، کوٽ ۽ گهرن ۾ ان سبب پيدا ٿيندڙ مسئلن کي پيش ڪيو آهي. 1937ع ۾، عثمان علي انصاريءَ ’لمل جو چولو‘ ڪهاڻيءَ ۾، سنڌ جي هيٺئين طبقي مان ترقي ڪري آفيسر ٿيندڙ انور جي ڪردار کي پيش ڪيو آهي. هو بجاءِ جو اُن جو پرجهلو ٿئي، جنهن ڏکڻ ۾ ساڻس نياپو تنهن زبده کي گهر مان ڪڍي ٿو. هوءَ بيوه پورهيت ٿي زندگي گذاري ٿي. معاشي حالت ۾ بهتري اچڻ کان پوءِ، انساني قدرن ۽ ذميوارين کان منهن موڙيندڙ ڪردار آهي. هن وٽ جواز پسند ۽ شاديءَ ۾ سندس مرضيءَ جو خيال نه رکڻ آهن.

جنهن مجموعي ۾ سنڌ جي بدترين معاشي ۽ سماجي حالتن کي ترقي پسند ۽ سوشلسٽ فڪر جي اثر هيٺ پيش ڪيو ويو آهي، اهو 1942ع ۾ گوبند پنجابيءَ جي ڪهاڻين جو مجموعو ”سرد آهن“ آهي. هن مجموعي ۾ اهڙين حالتن جي سببن ۽ نجات جي واٽ به ليکڪ ٻڌائي آهي. مجموعي جي مهاڳ ۾ برڪت علي آزاد لکي ٿو: ”هن ڪتاب ۾، هڪڙي طرف کان مٿئين طبقي جي ماڻهن جي عيش پسندي، ترم، مذهب، قسمت ۽ قانون جي اوٽ ۾ سندن انساني فرض کان ڪوتاهي ڏيکاري وئي آهي ته ٻئي طرف کان هيءُ ڏيکاريو ويو آهي ته، ڪهڙيءَ ريت اڄ اسان جا غريب پورهيت، هاري ۽ عام جنتا دڪي جيوت گذاري رهيا آهن، جهنم، گرم ڳوڙهن ۽ سرد آهن کان سواءِ هنن بدقسمت انسانن لاءِ ٻيو ڪجهه به ڪونهي.“

(آزاد، 1942ع: مهاڳ)

مجموعي ۾، ”آزاديءَ جو جذبو“، ”ايڪتا“، ”چور“، ”ڪفن“، ”بي اي ايل ايل بي“ ۽ ”اتو ۽ لتو شامل آهن. ڪهاڻين ۾ ورهاڱي کان اڳ سرمائيدارن ۽ دولتمندن جي بي حسي، عالمي جنگين جي ڪري، سنڌ ۽ هندستان جي معاشي حالتن کي پيش ڪيو ويو آهي. هنن ڪهاڻين کان بعد

1944ع ۾ ’ريگستاني قول’ مختلف ڪهاڻيڪارن جو گڏيل مجموعو شايع ٿيو. هن مجموعي ۾، سماجي ۽ معاشي استحصال جو شڪار ٿيل ڪردار پيش ڪيا ويا آهن. رام امرلعل پنجواڻي، هيٺين طبقي جي ملازمن سان، بالا عملدارن جي زيادتين کي پيش ڪيو آهي. بالا عملدار جي اجائي بيگار ۾ وهندي، هڪ غريب ملازم جي گهرواري ٻار کي جنم ڏيندي، تڪليف ۾ ٻار سميت مري وڃي ٿي. آڪيري جو ٽٽل ڪهاڻيءَ ۾، پر امن ديس ۾ فساد ڪرائي، ويران ڪرائڻ واري منظر کي سوڀي گيانچنداڻي پيش ڪيو آهي. ”ساڙهي“ ڪهاڻيءَ ۾، ڪارخاني ۾ ڪم ڪندڙ غريب جوڙي جي بي وسي ۽ معاشي بدحالي کي هن طرح پيش ڪيو ويو آهي: ”وٽس ساڙهي هئي ڪانه جا ڪٿي پائي اچي، ٻن هفتن کان بملا گهر کان ٻاهر نه نڪتي هئي، بازار سودو وڪر وٺڻ لاءِ به وڃي نه سگهندي هئي. وڃي به ڪيئن، وٽس شرم ڍڪڻ واسطي ڪپڙو ڪين هو.“

(لعلواڻي، 1944ع: 38)

هن مجموعي ۾ عورتن سان ناروا سلوڪ ڪرڻ، زميندارن جي ظلم ۽ ٻين سماجي برائين کي به پيش ڪيو ويو آهي. نوجوانن، سوشلسٽ ۽ ترقي پسند فڪر جي اثر هيٺ، بدترين معاشي حالتن ۽ اڻ برابري خلاف آواز ته اٿاريو، پر انگريزن جي سخت گير پالسين ۽ هتي جي مفاد پرست ڌرين جي سبب، حالتون بگڙنديون ويون. معاشي بدحالي جي نتيجن کي اڳتي 1945ع ۾ شايع ٿيندڙ مجموعي ”پرهه ڦٽي“ ۾ به پيش ڪيو ويو. رام پنجواڻي ”انساني مرغي“ ڪهاڻيءَ ۾ ڏيکاريو آهي ته، بڪ ۽ بدحاليءَ سبب زينت حيواني مرغيءَ جيان وڪامي ٿي. ڪجهه رپين ۾ سرمائيدار سندس عصمت خريد ڪري ٿو. گوبند پنجابي جي ڪهاڻي ”نيلو“ ۾، روڊ تي پٿر ڏيڻيندڙ جانڪي نالي پورهيت عورت جو ڪردار آهي. هوءَ پنهنجي تازي ڄاول ٻار کي ساڻ ڪٿي پورهيتي تي وڃي ٿي، ان کي نئين گنجي پهراڻ ڇاهي ٿي، پر ٿئي ڇا ٿو پاڻ ٺيڪيدار جي ڪم جي هڻ وٺ جي ڪري ڪم ۾ مصروف هئي هئي، هوڏانهن ڪپڙي جي ٺهيل پينگهه مان ٻار غائب ڏسي رڙيون ڪري ٿي: ”ڇاهي ڇاهي... هڪ مزدور واکو ڪري چيو اڙي هيڏانهن ڪتو ٻار کي کائي رهيو آهي. سڀ اوڏانهن ويا، جانڪي اوڏانهن ٻوڙي ’نيلو‘ کي ڪتي هٿان چيريل ڏسي بي هوش ٿي ڪري پئي.“

(پنجابي، 1945ع)

(111)

ٺيڪيدار جمعدار مزدورن کي دڙڪا ڏئي ڪم تي لڳائين ٿا. ليڪڪ ڏيکاريو آهي ته غريب پاڻ به محڪوم ۽ مجبور آهي ته سندس ايندڙ نسل به محفوظ ناهي اهو به وحشي جانور جي وات ۾ آهي. جون 1947ع ۾، شيخ اياز ”اسان جي سنڌ“ نالي سان ڪهاڻين مجموعو مرتب ڪيو، ان ۾ سموريون ڪهاڻيون هندو مسلم اتحاد ۽ ورهاڱي جي ٻرندڙ مسئلي تي لکيل آهن. سندس

ڪهاڻين جو مجموعو سفيد وحشي به 1947ع ۾ شايع ٿيو. خاص طور تي سفيد وحشي ڪهاڻيءَ ۾ انگريزن جي نا انصافين، انهن خلاف مزاحمت ڪندڙ نوجوانن، معاشي طور بدحال، هيٺين طبقي جي ڪردارن کي پيش ڪيو آهي. مهاڳ ۾ هن ڪهاڻيءَ جو پس منظر بيان ڪندي لکي ٿو: ”سنڌ کي فخر آهي ته غير جي چنبي مان پاڻ ڇڏائڻ لاءِ پهريون ڦٽڪو سنڌين کائڻو آهي. جنگ کان پوءِ سنڌي جاڳرتا وارو نظارو مون سفيد وحشي ۾ ڪڍيو آهي.“

(شيخ، 1947ع: 16)

1947ع ۾ شايع ٿيل ”سنڌي ڪهاڻيون“ مجموعي ۾ خاص طور ڪيرت بابائيءَ جي ڪهاڻي ”هوءَ“ ۽ رام امر لعل جي ڪهاڻي ”سرحد“ اهم آهن.

هن دور ۾ فرقيواريت ۽ مذهبي جنون سبب خوشحال ۽ پرسڪون گهراڻن جي تباهيءَ جا منظر به هن مجموعي ۾ موجود آهن. ورهاڱي جي ڪري جيڪا تباهي ٿي رهي هئي، ڪهاڻيڪارن ان کي وڏي سچائي ۽ جذبي سان پيش ڪيو آهي، عوام کي ڦريندڙ، سنڌ جي معاشي حالتن کي تباهه ڪندڙ حيوان صفت ڪردارن جي اصل چهرن کي سامهون آندو آهي. سنڌ جي سادن ۽ ابوجهه ماڻهن کي ڦريندڙ پيرن ۽ مرشدن خلاف محمد عثمان ڏيپلائيءَ محاذ کڙو ڪيو. حيدر بخش جتوئي، هارين سان نا انصافي ڪندڙن خلاف ڪهاڻيون گڏ ڪري ”هاري ڪهاڻيون“ نالي سان مجموعو شايع ڪرايو. 1947ع کان پوءِ ڪهاڻيءَ جي پيشڪش، ٻولي ۽ اسلوب ۾ تبديلي آئي پر حالتون ڪنهن ٻئي روپ ۾ ڄڻ ساڳيون رهيون. هندو مسلم فساد ٿيندا رهيا ۽ بي گناهه انسانيت جو خون وهندو رهيو. ون يونٽ ۽ آمريت جي دورن ۾ سنڌ لڳاتار پوڳيو. نه صرف هندستان مان لڏپلاڻ ڪري آيل سنڌ ۾ اچي آباد ٿيا، پر ملڪ جي ٻين صوبن جي آبادي به سنڌ طرف آئي. بالا عملدار، سرمائيدار، وڏيرو ڌاڙيل پوليس جي مدد سان اڳي کان وڌيڪ مضبوط ٿي ويا. اهڙين حالتن کي اياز قادري پنهنجي ڪهاڻين جي مجموعي ”بلودادا“ ۾ پيش ڪيو آهي. بلودادا ڪهاڻي معاشي اڻ برابري ۽ سماج جي ناانصافين خلاف، پنهنجي انداز ۾ بغاوت ڪندڙ ڪردار کي پيش ڪري ٿي. جنهن ۾ شهر جا اصل ڦورو ۽ غنڊا، بلوءَ کي غنڊا ائڪٽ تحت شهر نيڪالي ڏيارين ٿا. ”ڪتي جو موت“ ڪهاڻيءَ ۾ وڏيرو هاريءَ جي زندگيءَ جي بجاءِ پنهنجي ڪتي کي وڌيڪ ترجيح ڏئي ٿو. ”مان انسان آهيان“ مذهب جي آر ۾ هڪٻئي جي ملڪيتن کي ڦرڻ لٿڻ ۽ بي گناهه انسانيت جي قتل جي تاريخ آهي. ”هي ليڊر“ سياستدانن جي اصليت، قانون ڪهاڻيءَ ۾ قانون جي رکوالن طرفان ئي قانون جي ڀڃڪڙي کي ظاهر ڪيو ويو آهي. ”فرشتو“ ڪهاڻي نسل در نسل بکن ۽ بيمارين ۾ پاڻه ٿيندڙ ڪردارن کي پيش ڪري ٿي. غريب مزدور بيماريءَ ۾ اذيتون برداشت ڪندڙ جيجل ماءُ کي ٿوهر جو زهر آڻي ڏئي ٿو.

ماءُ دوا سمجھي پيئي ٿي ۽ پٽ کي فرشتو سڏي ٿي. 'ڪفن چور' ڪهاڻيءَ ۾ مسجد جي مولويءَ جي غربت ۽ بدحاليءَ کي پيش ڪيو ويو. "ڪلاچيءَ جي ڪُن" ڪهاڻيءَ ۾، ڪراچيءَ ۾، سنڌي مهاجر جهيڙي ۾ روزگار لاءِ ترسيل بي گناهه سنڌين جي قتلام کي پيش ڪري ٿي. اياز قادري ٻين ڪهاڻين ۾ ڪاروڪاري جي مسئلي، سماج ۾ انتها جي بي حسي، معاشي طور بدحال حالتن ۽ ڪردارن کي پيش ڪيو آهي. 1947ع کان پوءِ نمائنده ڪهاڻيڪارن ۾ اياز قادري سان گڏ جمال ابڙو به آهي. ٻولي ۽ اسلوب ۾ بلڪل نرالو آهي. سنڌي ڪهاڻيءَ جي تاريخ ۾ پنهنجي فن، فڪر ۽ موضوع جي چونڊ سبب کيس الڳ حيثيت حاصل آهي. 'پيرائي' ڪهاڻيءَ ۾، جبل جي بروهين جي بک ۽ بدحاليءَ سبب نياڻيءَ جي وڪري کي اهڙي ته انداز ۾ پيش ڪيو اٿس جو، ڄڻ ته پوري دنيا ۾ معصوم انسانن جي وڪري جي درد کي سمائي ويو آهي. "منهن ڪارو" ڪهاڻيءَ ۾ اياز قادري جي ڪفن چور وارو ساڳيو مسئلو آهي. قبر تي چاڙهيل ريشمي پڙ، دين محمد اُن ڪري چورايو ڇو جو، معصوم ابهم جي سخت بخار ۾ دوا لاءِ وٽس دوا لاءِ ڪجهه به نه هو. مجبوريءَ ۾ وڪڻڻ لاءِ پڙ لاهي ٿو، سندس حالت کي جمال هن طرح پيش ڪيو آهي: "دين محمد پنهنجو منهن ڪارو، الهڏي کي بچائڻ لاءِ ڪرايو هو. انسان پنهنجي عزت ڦل کي سانڍڻ لاءِ لٽائي هئي. دينوءَ پاڻ کي رتورت زنجير حيات جي ڪڙين کي ڳنڍڻ لاءِ ڪرايو هو. هن پادرن جي ڪنڍي انسان جي ازلي فرض ۽ قانون جي پيدائش کي قائم رکڻ لاءِ پاتي هئي. هن ڦٽ لعنت ۽ ٽڪون، ماءُ جي هنج کي ڀريل ۽ ڀرپور رکڻ لاءِ سٺيون هيون" (ابڙو، 2015ع: 48)

فضول رسمن ۽ سطحي سوچ، اجائي ڏيکاءُ خاطر خرچ ڪيو وڃي ٿو، ٻئي طرف تڙپندڙ انسانيت آهي، جيڪا اهڙي ابتي نظام ۾ لڳاتار پوڳي ٿي. 'ڪارو پاڻي' ڪهاڻيءَ ۾ ٻوڏ سبب دربدر ٿيندڙ ڪردارن جي درد ڪٿا آهي. انهن جي سهائتا لاءِ ايندڙ رقم بالا عملدار ۽ وڏيرا کائي ٿا وڃن، ٻوڏ جا ستايل ماڻهو بکن ۾ پاهه ٿي مرندا رهن ٿا. 'خميسي جو ڪوٽ' معاشي طور بدحال ڪردارن جي نسل در نسل هلندڙ ساڳئي مسئلي ۽ سماج جي بي حسيءَ کي ظاهر ڪري ٿي. پورهيو جيڪو معاش ۾ انقلاب آڻي جمال ابڙي "لاٽ" ڪهاڻيءَ ۾ ڏيکاريو آهي ته، چڱي چڱي تي پورهيت گهيري ۾ آهي، اها فنڪار جي شعور جي وسعت آهي جو پورهيت کي اٽل ڏيکاريو اٿس. نه ته هر جاءِ تي سندس رستا روڪ آهي. بيماري سبب بس مالڪ ڊرائيور تي جواب ڏنو، ڏينن ۽ تلائن مان روزي حاصل ڪرڻ تي ٺيڪدار اچي پهتا، زمين ڪيڙي تيار ڪيائين ته سمورو فصل زميندار کڻي هليو ويو، آخر گهرواريءَ سميت روڊن تي پٿر ڏيئندي پساهه پورا ڪيائين، پوڙهي جي لاٽ کي طوفانن ۾ ٻاري ويو. سندس ڪهاڻي 'پشو پاشا' سماجي اڻ برابري، سرمائيدارانه ۽ وڏير کي هڪ هٿي خلاف جدوجهد ۽ قربانيءَ جو مثال آهي. جمال جون

ڪهاڻيون سنڌ جي معاشي ۽ سماجي نظام جي ڪمزورين ۽ بي حسي کي ظاهر ڪن ٿيون. انسانيت جي زخمن ۽ زخم ڏيندڙ چهرن کي بي نقاب ڪن ٿيون. هن دور ۾ غلام رباني آگري به پنهنجي ڪهاڻين ۾ سنڌ جي معاشي ۽ سماجي حالتن کي سڃاڻي سان پيش ڪيو. سندس ڪهاڻيون ”پن ٻوڙين پاتال ۾“ هوندا سي حيات“ ۽ ”بري هن پنيور ۾“ سنڌ جي زرعي سماج ۾ هاري ۽ پورهيت جي زندگيءَ جي مالڪ بڻيل وڏيرن جي ظلم جا داستان آهن. پوليس ڌاڙيل ۽ بدمعاش سندس مددگار آهن. رباني صاحب جي ”شيدو ڌاڙيل“ ۽ حفيظ شيخ جي ڪهاڻي ”آمان مان اسڪول نه ويندس“ سنڌ جي تعليمي نظام ۾ استاد جي ناڪاره رويي ۽ ان جي خطرناڪ نتيجن کي پيش ڪن ٿيون. ع.ق شيخ 1947ع کان پوءِ حيدرآباد شهر جي بدلجندڙ معاشي ۽ سماجي نقشي کي ”حيدرآباد؟“ ڪهاڻيءَ ۾ پيش ڪندي ڏيکاريو آهي ته هندن جي لڏپلاڻ کان پوءِ شهرن جي ڪاروبار ۽ وسيلن تي ٻاهريان آيل نه صرف قابض ٿي ويٺا پر اصل رهواسين کي حقارت جي نظر سان ڏسڻ لڳا. سندس ڪهاڻين ”نازو“ هڪ شام، پريشان انسان، گجھارت ۽ سوال ۾ خاص طور غربت ۽ معاشي بدحاليءَ جا مثال ملن ٿا. ڊاڪٽر نجم عباسي ڦورو ۽ لٽيرن پيرن مرشدن، وڏيرن، ٻاهران آيل قومن جي معيشت تي قبضي ۽ مختلف برائين کي هڻي ڏيندڙن کي پنهنجي ڪهاڻين ۾ پيش ڪيو آهي. سندس ڪهاڻيون ’بزرگ جو بدلو‘، ’ٻه خبرون‘، ’ڪنڊ جي چوري‘، ’شاگرد جو قتل‘، ’سي ڇا ڄاڻن دل جي دنيا‘، ’ٽولي جو ننگ‘، ’سهڻي سفارش‘ ۽ ٻيون ڪيتريون ئي ڪهاڻيون آهن. ٽميره زرین عورتن جي مسئلن، بيگم زينب عبدالله ماهتاب محبوب، نورلهدي شاهه عورتن جي مسئلن سان گڏ مختلف سماجي برائين کي ڪهاڻين ۾ پيش ڪيو آهي. خاص ڪري وڏن گهراڻن ۾ دولت ۽ خانداني ۽ ذات جي برتريءَ جي سوچ سبب اهڙن گهرن ۾ عورتون ڪهڙي عذاب مان گذرن ٿيون، هنن ڪهاڻيڪارائن ڪيترائي مثال پيش ڪيا آهن. سراج ميمڻ ٻهڻي انون ماڻهون فراڊ ۽ ٻين ڪهاڻين ۾ سماج ۾ ٿيندڙ ناانصافين ۽ ٻين برائين کي پيش ڪيو آهي. امر جليل سنڌ جي سياستدان، وڏيري، پير، بالا عملدارن جي معاشري ۾ ڪيل ناانصافين کي پيش ڪيو آهي. دل جي دنيا، اروڙ جو مست، عشق ۽ انٽرويو، بارييس اسٽريٽ جو غنڊو، منهنجو پٽ مهدي ۽ ٻيون ڪهاڻيون سنڌ جي معاشي بدحالي، بنيادي حقن جي لتاڙ ۽ هر طرح سان ٿيندڙ ناانصافين کي پيش ڪن ٿيون. حميد سنڌي، رشيد پٽي، غلام نبي مغل به هن دور جا اهم ڪهاڻيڪار رهيا آهن جن وڏيرن کي نظام ۾ پورهيتن سان ٿيندڙ ناانصافين، معاشي اڻ برابري سبب وڌندڙ برائين تي ڀرپور لکيو آهي. نسيم کرل وڏيرن، بالا عملدارن، جي ڪردارن جي اوڻاڻين کي ڪهاڻين ۾ پيش ڪيو. چوريون ڪندڙن کي پهرين مراد ڪهاڻيءَ ۾ پيش ڪيو اٿائين. غريبن جو چوريون ڪرائيندڙن کي بادل جمالي ”پورو ڳلاڻي“ ڪهاڻيءَ ۾ پيش ڪيو. علي بابا

“ڀاڳان” ڪهاڻيءَ ۾ گهٽ ذات سمجهي ويندڙن عورتن سان ٿيندڙ زيادتين کي ۽ ڪجرا تجلا ماڻهو ڪهاڻيءَ ۾ لاڙ رليون ۽ ٻين هٿ جي هنر ذريعي پورهيو ڪندڙن سان ٿيندڙ نا انصافين کي پيش ڪيو آهي. منير احمد ماڻڪ، وقتاوتو موت ڪهاڻيءَ ۾ بيروزگاري، سفارش ڪلچر سبب پوڳيندڙ نوجوانن جي مسئلن کي پيش ڪيو آهي. حويليءَ جا راز، انام ڪهاڻين ۽ ٻين ۾ پير پرستي، ڪامور کي ۽ سياستدان طبقي جي ناانصافين کي پيش ڪيو. شوڪت حسين شوري ۽ مشتاق شوري، شهري توڙي ٻهڙاريءَ جي ڪيترن ئي مسئلن، فڪري طور گهٽيل ۽ ٻوسائيل سماج جي حقيقتن کي پڌرو ڪيو آهي.

مجموعي طور تي ڏسجي ته سنڌ جي ڪهاڻيڪارن وٽان سنڌ جي معاشي ۽ سماجي تباهيءَ جا هي سبب نظر اچن ٿا: ننڍي کنڊ جو ورهاڱو، هندو مسلم فساد، زميندارن ۽ سرمائيدارن، سياستدانن، ڪامور کي طبقي، پيرن، مرشدن جون نا انصافيون، ڌاڙيل ڪلچر، وچولي طبقي ۾ موجود مفاد ۽ موقعي پرست اشرفيه، ڪمدار ڪاروا، تعليمي ادارن ۾ ٻارن تي بيجا تشدد ڪندڙ استاد، سفارش ڪلچر، لڳاتار ٻاهران ۽ ٻين صوبن مان ايندڙ آبادي. ڪاروبار ۽ ملازمتن ۾ مقامي اصلوڪن رهواسين کي نظر انداز ڪرڻ، هٿ جي هنرن ۽ پورهيت طبقي سان ٿيندڙ نا انصافيون. لڳاتار آمريت جا دور ۽ ٻيا ڪيترائي سبب ڏيکاريا ويا آهن.

سنڌ جي ڪهاڻي 1914 کان 2017ع تائين هڪ سئو ٽي سال مڪمل ڪيا آهن. هن وسيع موضوع جي پس منظر ۾ ٿوري وقت اندر سمورو اڀياس ڏيڻ ناممڪن آهي. ڪيترائي وڏا نالا رهجي ويا آهن. جن هن خوشحال خطي جي معاشي ۽ تهذيبي تباهيءَ تي پوري جذبي سان لکيو آهي.

حوالا :

آزاد، برڪت علي، (1942). سرد آهون، مهاڳ: گوبند. شڪار پور: نئين دنيا ڪتاب گهر

ابڙو جمال، (2015). پشو پاشا، ڇاپو ڇهون. ڪنڊيارو: روشني پبليڪيشن. پنجابي، گوبند، (1945). پرهه ڦٽي: ڪهاڻي نيلو. ڪراچي: نئين دنيا ڪتاب گهر.

جو يو، محمد ابراهيم، (2012). سنڌ جا مون سڀن ۾ سوچي. ڪنڊيارو: روشني پبليڪيشن.

ڇٻلاڻي ايس. پي، (1995). مترجم سراج ميمڻ. سنڌ جي اقتصادي تاريخ، سنڌي ادبي بورڊ.

شيخ اياز، (1947). سفيد وحشي، ڪراچي: سنڌ سورهيه پبليڪيشن. لعل چند امر ڏنو مل، (1914). حر مڪيءَ جا. حيدرآباد: سنڌي ساهت پرچارڪ سوسائٽي.

لعواڻي ڀڳوان، (1944). ريگستاني ڦول. ڪراچي: نئين دنيا ڪتاب گهر.